

## مولانا امین احسن اصلاحیؒ کی تفسیر

### ”تدبر قرآن“ (جلد دوم) کا مطالعہ

جناب سید خورشید حسن رضوی

رقم سطور کا ایک مضمون مولانا امین احسن اصلاحیؒ کی تفسیر ”تدبر قرآن“ (جلد اول) کا مطالعہ کے عنوان سے سہ ماہی تحقیقات اسلامی علی گڑھ، جنوری۔ مارچ ۲۰۰۱ء میں شائع ہوا تھا۔ جلد دوم کا مطالعہ جاری تھا کہ یہ احساس غالب آگیا کہ یہ کام مجھے جیسے کم علموں کے کرنے کا نہیں ہے۔ پہلی جلد کے مطالعہ کو اہل علم کے سامنے پیش کر دینے سے وہ غایت پوری ہو گئی تھی کہ جو خامیاں مولانا اصلاحی کے طریقہ تفسیر میں مجھے محسوس ہوئیں ان کی نشان دہی کر دی جائے، تاکہ ان کی روشنی میں اہل علم ان کی تفسیر کا تفصیلی جائزہ لیں۔ ایک بات جو خاص طور سے نوٹ کرنے کی ہے وہ ان کی غیر ذمہ دارانہ خیال آرائی ہے، جو غالباً نظم قرآن اور ربط آیات کی بہ تکلف تلاش کا نتیجہ ہے۔ میں نے آگے مطالعہ روک دیا، لیکن جس حد تک بھی نامکمل مطالعہ کر کھا تھا وہ تحقیقات اسلامی کے مدیر محترم کی خواہش پر ہدیہ ناظرین ہے۔  
نوٹ:- صفحات کا حوالہ ”تدبر قرآن“ شائع کردہ فاران فاؤنڈیشن پاکستان، ترتیب نو، طبع دوم، جون ۱۹۸۵ء سے دیا گیا ہے۔

تدبر قرآن کی جلد دوم سورہ آل عمران سے سورہ مائدہ تک کی تفسیر پر مشتمل ہے۔ اس مضمون میں صرف سورہ آل عمران کا مطالعہ پیش کیا گیا ہے۔

صفحہ ۱۱۰

ذیلی عنوان سورہ بقرہ اور سورہ آل عمران کے امتیازی پہلو کے تحت مولانا اصلاحی

نے لکھا ہے:

”سورہ آل عمران پر غور کیجیے تو معلوم ہو گا کہ بقرہ کے کچھ عرصہ بعد اس دور میں نازل ہوئی ہے جب افق پر اسلام کے غلبہ اور اس کی صداقت کے آثار اتنے نمایاں ہو چکے ہیں کہ اہل کتاب کے لیے اس کی علائیہ مخالفت کرنا ممکن نہیں رہا۔ اس صورت حال نے اہل کتاب کو دو گروہوں میں تقسیم کر دیا۔ ایک گروہ نے تو اسلام قبول کر لیا، لیکن یہ اسلام صرف اس کی زبانوں ہی تک رہا، اس کے دلوں میں نہیں گھسا۔ دوسرے گروہ نے اسلام تو نہیں قبول کیا، لیکن اس نے مسلمانوں کے ساتھ مذہب کے معاملے میں ایک سمجھوتہ کرنے کی کوشش کی..... اسی اثناء میں احد کا معرکہ پیش آیا، جس میں مسلمانوں ہی کی ایک جماعت کی بے تدبیری سے ان کو ایک عارضی شکست سے دوچار ہونا پڑا۔ اس واقعے کا اثر اہل کتاب کے مذکورہ دونوں گروہوں پر یہ ہوا کہ انہوں نے اسلام کے بارے میں اپنی پالیسی پھر تبدیل کر دی، جو گروہ محض دنیوی کامیابیوں کے لائچ میں اسلام کی صفوں میں آ گھسا تھا، جب اس نے دیکھا کہ اس راہ میں خطرات بھی پیش آ سکتے ہیں تو اس نے اس خطرے کے سودے سے دست برداری کا اعلان کر دیا اور اسلام کی اطاعت کا قلادہ اتار کر پھر اپنے کفر کی طرف پلٹ گیا۔“

یہ کہنا کہ یہودیوں کا ایک گروہ یعنی ان کی ایک قابل ذکر تعداد غزوہ بدر کے بعد منافقانہ مسلمان ہو گئی تھی، جو غزوہ احمد کے بعد مرتد ہو گئی، تاریخ و سیرت کی روایات سے ظاہر نہیں ہے۔ ہاں یثرب کے مشرکین کا ایک گروہ منافقانہ مسلمان ہوا تھا۔ اس میں اور یہودیوں میں گھٹ جوڑ تھی۔ لیکن اس گروہ نے بھی علائیہ ارتدا د کا اظہار نہیں کیا۔ مولا نا اصلاحی کا مستقل یہ خیال ہے کہ مدینہ کے منافقین کی زیادہ تر تعداد یہودیوں پر مشتمل تھی۔ صحیح نہیں ہے۔

صفحہ ۳۶

ذیلی عنوان ”غزوہ بدر میں کفار کے لئے نشانی“ کے تحت لکھتے ہیں: ”بدر کے واقعہ میں کفار کے ان تمام گروہوں کے لیے غلبہ حق کی نشانی موجود تھی جو اس وقت قرآن اور اسلام کی مخالفت میں پیش پیش تھے۔ اس وقت یہود و نصاریٰ اور قریش تین جماعتیں براہ راست

اسلام کی مخالفت کر رہی تھیں،"

مدنی عہد کی ابتداء میں مخالفین اسلام میں نصاریٰ کو بھی شامل کرنا درست نہیں ہے۔

غزوہ بدلتک نصاریٰ کی کوئی مخالفانہ سرگرمی سامنے نہیں آئی تھی اور ان سے براہ راست کوئی واسطہ بھی نہیں پڑا تھا۔ مدینے میں ان کی کوئی آبادی نہیں تھی۔ اس کے برخلاف جب شہ کے عیسائیوں کا جو تجربہ اب تک ہوا تھا وہ کافی خوش گوار تھا۔

اگلی سطروں میں ذیلی عنوان 'یہود کے لئے نشانی' کے تحت مولانا نے طالوت اور جالوت کی جنگ اور جنگ پدر میں مشابہت بتاتے ہوئے لکھا ہے: "جس طرح مسلمان اپنے گھروں سے نکالے اور اپنے قبلہ سے محروم کیے گئے تھے اسی طرح بنی اسرائیل بھی اپنے گھروں اور اپنے قبلہ۔تابوت۔ سے محروم کیے گئے تھے۔"

تدریس قرآن (جلد اول) کے مطالعہ میں یہ بات سامنے آچکی ہے کہ طالوت اور جالوت کی جنگ سے پہلے تابوت بنی اسرائیل کے پاس پہنچ چکا تھا، اس لئے اس جنگ میں اس کا کوئی دخل نہیں تھا۔

## صفحہ ۳۰

**رَبِّنَا لِلنَّاسِ حُبُّ الشَّهْوَاتِ** (آیت: ۱۲۳) کے تحت لکھتے ہیں: "شہوات کا لفظ یہاں مشتہیات یعنی مرغوبات کے معنی میں ہے... یہاں مجردانہ کی (مشتہیات کی) رغبت زیر بحث نہیں ہے، بلکہ ان کی تزکیہ کا ذکر ہے۔..... کسی چیز کی رغبت کا اس درجہ غلبہ، ظاہر ہے، فاطر فطرت کے مقابلے خلاف ہے۔..... اس میں اصل دخل نفس اور شیطان کا ہوتا ہے۔"

یہاں مولانا نے تزکیہ کو نفس اور شیطان کی کارستانی قرار دیا ہے۔ لیکن جیسا کہ **رَبِّنَا** کے صیغہ مجہول سے ظاہر ہوتا ہے، اس میں انسان کی مرضی اور ارادہ کو دخل نہیں ہے، لہذا بجائے خود یہ چیز فطری ہے۔ اللہ تعالیٰ نے اس کو **مَتَاعُ الْحَيَاةِ الدُّنْيَا** قرار دیا ہے۔ البتہ **وَاللَّهُ عِنْدَهُ حُسْنُ الْمَأْبِ** کی ترغیب دی ہے۔

یہاں ضمناً ایک اور حقیقت پر روشنی پڑتی ہے۔ جن چیزوں کی تزکیہ کا یہاں ذکر

ہے یہ وہ چیز ہیں جو انسان کو فی نفسہ مرغوب ہیں، کسی اور غرض یا فائدہ کے حصول کے لیے یہ مطلوب نہیں ہیں۔ اس بات کو ان کی نقدِ ذاتی (Intrinsic Value) کا نام دیا جاسکتا ہے۔ ہمارے آج کل کے ماہرین مالیات سونے اور چاندی میں کسی قدرِ ذاتی کے منکر ہیں، اس لئے بہ حیثیتِ زر (شمن) ان کے استعمال کی ضرورت کے قائل نہیں اور کاغذی سکے کو ہر لحاظ سے ان کا بدل تسلیم کرتے ہیں۔ ان کے اس مفروضے کی تردید اس آیت سے ہو جاتی ہے۔ اس آیت کی رو سے سونا اور چاندی قدرِ ذاتی کے حامل ہیں، جو سارے انسانوں کے نزدیک یکساں ہے۔ ان ہی کے ذریعہ عالم گیر زرِ مبادلہ تشكیل پاسکتا ہے۔

## صفحہ ۲۶

”لَا يَتَّخِذُ الْمُؤْمِنُونَ الْكُفَّارِ إِلَيْهِمْ أُولَىٰ أَهْلَةٍ مِّنْ دُونِ الْمُؤْمِنِينَ وَ مَنْ يَفْعَلُ

ذلِكَ فَلَيَسْ مِنَ اللَّهِ فِي شَيْءٍ إِلَّا أَنْ تَقْوُا مِنْهُمْ تُقْفَةً“ (آیت ۲۸)

اس آیت کا ترجمہ مولانا نے یہ کیا ہے:

”اہل ایمان مونتوں کے برخلاف کافروں کو اپنا دوست نہ بنائیں۔ اور جو ایسا کریں گے تو اللہ سے ان کو کوئی تعلق نہیں، مگر یہ کہ تم ان سے بچو جیسا بچنے کا حق ہے۔“ اس میں مولانا نے دون کا ترجمہ برخلاف کیا ہے، جو صحیح نہیں ہے۔ اس غلط ترجمہ کی وجہ سے اس آیت کے مفہوم میں جو بگاڑ پیدا ہوا ہے وہ ذیل کی تفصیل سے واضح ہو گا۔

اس آیت میں پہلے تو یہ کہا گیا کہ مونین کفار کے ساتھ موالات نہ کریں دُونَ الْمُؤْمِنِينَ۔ پھر یہ کہا گیا کہ جو کوئی بھی ایسا کرے گا (یعنی موالات دونِ المؤمنین) تو اس کا اللہ سے کوئی تعلق نہ ہو گا۔ مگر اس تحذیر سے بچنے کی ایک صورت ہے، وہ یہ کہ آنَ تَقْوُا مِنْهُمْ تُقْفَةً۔ مولانا اصلاحی کے ترجمہ کی رو سے اس میں تحذیر صرف اس صورت سے متعلق ہے جب کہ مونتوں کے برخلاف موالات کی جائے اور ایسی موالات کی صورت میں تحذیر سے نکلنے کی جو صورت ہے وہ یہ کہ مخالفِ اسلام موالات سے اس طرح بچیں جس طرح اس سے بچنے کا حق ہے یعنی اس طرح کی موالات ہی نہ کی جائے۔ اب کیا اِلَّا أَنْ تَقْوُا مِنْهُمْ تُقْفَةً کا فقرہ بے معنی

نہیں ہو گیا؟ یہ مقصود تو پہلے ظکرے لایتَخْدُ الْمُؤْمِنُونَ الْكَافِرِينَ..... سے پورا ہو گیا تھا۔ دراصل اس آیت کا صحیح مفہوم وہی ہے جو دیگر سارے معتبر مفسرین نے بیان کیا ہے۔ چند مفسرین کے حوالے ذیل میں درج کیے جاتے ہیں:

ابن کثیر: ای الا من خاف فی بعض البلدان والاقوام من شرهم ، فله ان یتقیہم بظاهرہ لا بباطنه ونیته، كما حکاه البخاری عن ابی الدرداء انه قال: انا لنکشر فی وجہ اقوام و قلوبنا لتعلنهم. وقال الشوری، قال ابن عباس: ليس التقىۃ بالعمل انما التقىۃ باللسان. یؤید ما قالوه قول الله تعالى: (مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌ بِالْأُيُمَانِ) شاہ ولی اللہ: باید کہ دوست نگیرند مسلمان کافروں را بجز اہل ایمان و ہر کہ ایں کند نیست در چیزے ازاں خدا مگر آں کر دفع شرایشان کنیہ بنوے از خذر کردن۔

شاہ عبدالقدار: نہ کپڑیں مسلمان کافروں کو دوست سوائے مسلمانوں کے اور جو کوئی کرے یہ پس نہیں اللہ سے بچ کسی چیز کے مگر یہ کہ بچو تم ان سے بچے کر۔  
شاہ رفیع الدین: نہ کپڑیں مسلمان کافروں کو رفیق مسلمان چھوڑ کر اور جو کوئی یہ کام کرے وہ اللہ کا کوئی نہیں مگر یہ کہ تم کپڑا چاہو ان سے بچاؤ۔

مولانا اشرف علی تھانوی: مسلمانوں کو چاہئے کہ کفار کو (ظاہرا یا باطنًا) دوست نہ بنا میں مسلمانوں کی دوستی سے تجاوز کر کے اور جو شخص ایسا (کام) کرے گا سو وہ شخص اللہ کے ساتھ دوستی رکھنے کے کسی شمار میں نہیں مگر ایسی صورت میں کہ تم کسی قسم کا (قوى) اندیشہ رکھتے ہو۔  
مولانا ابوالاعلیٰ مودودی: مؤمنین اہل ایمان کو چھوڑ کر کافروں کو اپنا رفیق اور دوست ہرگز نہ بنائیں۔ جو ایسا کرے گا اس کا اللہ سے کوئی تعلق نہیں۔ ہاں یہ معاف ہے کہ تم ان کے ظلم سے بچنے کے لئے بظاہر ایسا طرز عمل اختیار کر جاو۔

مولانا اصلاحی نے إِلَّا أَنْ تَسْقُوا مِنْهُمْ تُفْقَةً میں تُفْقَةً کو مفعول مطلق برائے تاکید قرار دیا ہے اور اس سلسلہ میں لغت، تظاہر قرآن اور سیاق و سبق کا لاحاظہ کرنے کا دعویٰ بھی کیا ہے، لیکن یہ مفعول مطلق برائے تاکید نہیں، بلکہ برائے بیان نوع ہے، جیسا کہ شاہ ولی اللہ

کے ترجمہ میں صراحت ہے۔

### صفحہ ۷۳

**هُنَالِكَ دَعَازْ كَرِيَارَبَةَ** (آیت ۳۸) کا ترجمہ مولانا نے یہ کیا ہے: ”اس وقت زکریا نے اپنے رب کو پکارا،“ یہ ترجمہ صحیح نہیں۔ **هُنَالِكَ اسْمِ اشارة مکانیہ ہے نہ کہ زمانیہ۔**

### صفحہ ۷۸

**كُلَّمَا دَخَلَ عَلَيْهَا رَزْكِيَّا الْمُحْرَابِ وَجَدَ عِنْدَهَا رِزْقًا** (آیت ۳۷) ”جب جب زکریا محراب میں اس کے (یعنی مریم کے) پاس جاتا وہاں رزق پاتا۔“ وَجَدَ عِنْدَهَا رِزْقًا میں لفظ رزق سے مولانا نے حکمت و معرفت مرادی ہے۔ یہ تنہا مجاہد کا قول ہے اور غریب ہے۔ خود ان ہی کا اور دیگر سارے مفسرین کا دوسرا قول بے موسم کا میوہ ہے۔ اُن کثیر نے مندا ابو بعلی کی ایک حدیث بھی نقل کی ہے، جس سے دوسرے مفہوم کی تائید ہوتی ہے۔ **هُنَالِكَ دَعَازْ كَرِيَأَا** میں **هُنَالِكَ** (اسم اشارة مکانیہ) کے استعمال سے بھی رزق کے مادی مفہوم کی تائید ہوتی ہے۔ حکمت و معرفت کو مکان سے کیا تعلق؟۔

### صفحہ ۸۲ و ۸۳

**وَمَا كُنْتَ لَدَيْهِمْ إِذْ يُلْقُونَ أَقْلَامَهُمْ** (آیت ۳۲) کی تشریح میں مولانا اصلاحی نے لکھا ہے: ”اقلام سے مراد قرعے کے تیر ہیں۔ جوئے کے تیروں کا استعمال تو شریعت میں حرام ہے، لیکن قرعے کے لیے تیروں کے استعمال میں کوئی قباحت نہیں ہے۔“ اقلام سے مراد قرعے کے تیر لینا غلط ہے۔ تیروں کے ذریعہ فال لینا مشکوں کا طریقہ تھا۔ یہاں اقلام، استعمال ہوئے ہیں۔ اُن کثیر نے عکرمه، سدی اور قادہ کے حوالہ سے لکھا ہے کہ جن قلموں سے یہود توریت لکھتے تھے ان کو انھوں نے دریائے اُردن میں قرعے کے لئے ڈال دیا۔ جس کا قلم پانی کے بھاؤ میں رکا رہا یا الٹا بہگیا وہ کام یاب ہو گیا۔

صفحہ ۹۳

**وَيُكَلِّمُ النَّاسَ فِي الْمَهْدِ وَ كَهْلًا وَ مِنَ الصَّلِحِينَ** (آیت ۲۶) کی تشریع

میں مولانا اصلاحی نے لکھا ہے:

”موجودہ انجیلوں سے تو ایسا معلوم ہوتا ہے کہ حضرت عیسیٰ ادھیر ہونے سے بہت پہلے دنیا سے رخصت ہو گئے تھے، لیکن اس آیت میں حضرت مریم کو ضمناً حضرت عیسیٰ کے کھولت تک پہنچ کی بھی بشارت دی گئی تھی۔“

پھر قرآن کے بیان کی تصدیق کی خاطر انھوں نے انجیل یوحنا کی ایک بہم روایت سے یہ ثابت کرنے کی کوشش کی ہے کہ حضرت عیسیٰ پچاس برس کے قریب قریب اس دنیا میں رہے۔ لیکن یہ کوشش غیر ضروری ہے۔ اگر حضرت عیسیٰ ۳۵ برس کی عمر میں ہی اس دنیا سے رخصت ہو گئے تھے تو پھر دوبارہ بھی تو ان کو آنا ہے۔ صحیح احادیث سے ثابت ہے کہ نزول ثانی کے بعد وہ زمین میں چالیس سال ٹھہریں گے، پھر ان کا انتقال ہوگا۔ (تفہیم القرآن، جلد چہارم، ضمیمه الاحزاب، احادیث دربارہ نزول عیسیٰ ابن مریم علیہ السلام)۔ اس طرح حضرت عیسیٰ کی عمر دونوں ادوار کو ملا کر تقریباً ۱۵ سال ہوتی ہے۔

صفحہ ۱۲۶ و ۱۲۷

**إِنَّ الَّذِينَ يَشْرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَئِكَ لَا خَلَاقَ لَهُمْ فِي الْآخِرَةِ** (آیت ۷۷) کی تشریع میں لکھتے ہیں:

”عہد اللہ سے مراد کتاب و شریعت ہے، اس لیے کہ کتاب و شریعت کی حیثیت اللہ اور اس کے بندوں کے درمیان معابرے کی ہوتی ہے... یہاں اس عام مفہوم کے اندر ایک خاص اشارہ اس عہد کی طرف بھی ہے جو اللہ تعالیٰ نے اہل کتاب سے آخری بعثت کے بارے میں لیا تھا،“

یہ خاص اشارہ کہاں ہے؟ دوسروں کو کیوں نظر نہیں آیا؟

## صفحہ ۱۲۸

اسی آیت (نمبر ۷۷) کے سلسلے میں لکھتے ہیں: ”اس آیت میں تزکیہ کی جو نظر ہے اس کے دو پہلو ہو سکتے ہیں۔ ایک تو یہ کہ آخرت تزکیہ کا محل نہیں ہے، اس کا محل یہ دنیا ہے...“ عرض ہے کہ اگر آخرت تزکیہ کا محل نہیں ہے تو پھر یہاں اس کے ذکر کی کیا ضرورت تھی؟! آخرت میں مستحق اہل ایمان کا تزکیہ گناہوں کی معافی کے ذریعہ ہو گا۔ اس سے محروم وہی لوگ ہوں گے جو عہد کی خلاف ورزی کے مرتكب ہوں گے۔

## صفحہ ۱۳۳

وَإِذَا أَخْذَ اللَّهُ مِيثَاقَ النَّبِيِّينَ (آیت ۸۱) کا ترجمہ مولانا نے یہ کیا ہے: ”اور یاد کرو جب کہ خدا نے تم سے نبیوں کے بارے میں بیثاق لیا“۔ انہوں نے ترجمہ میں ’تم سے‘ کے الفاظ کا اضافہ کر دیا ہے، جب کہ آیت میں ان کا کوئی ذکر نہیں ہے۔ اس کی وضاحت کرتے ہوئے وہ کہتے ہیں: ”میثاق النبیین“ میں اضافت فاعل کی طرف نہیں، بلکہ مفعول کی طرف ہے۔ یہ مطلب نہیں کہ انبیاء سے بیثاق لیا گیا، بلکہ انبیاء کے بارے میں اللہ تعالیٰ نے بنی اسرائیل سے بیثاق لیا۔“ یہ صریح تحریف ہے۔ یہ مفہوم کسی دوسرے مفسر نے نہیں لیا۔ سب ہی کے نزدیک یہ بیثاق نبیوں سے لیا گیا تھا۔ وہ بنی بھی جو بنی اسرائیل سے پہلے گزرے یا ان میں شامل نہیں تھے اور وہ بھی جوان کے بعد آئے۔ اسی لیے اس میں بنی اسرائیل کا ذکر نہیں ہے۔ ابن کثیر لکھتے ہیں: انه اخذ میثاق کل نبی بعثة من لدن آدم عليه السلام الى عيسى عليه السلام (اللہ نے آدم علیہ السلام سے عیسیٰ علیہ السلام تک بھیج گئے ہر بنی سے بیثاق کیا)۔

اگرچہ مولانا اصلاحی کا بیان کردہ مفہوم بھی قرآن کی دیگر آیات میں بیان کیا گیا ہے، لیکن اس آیت کا مفہوم الگ ہے۔ نبیوں سے یہ بیثاق کس چیز کے بارے میں لیا گیا تھا؟ مفتی محمد شفیع نے ”معارف القرآن“ میں حضرت علیؑ اور حضرت ابن عباسؓ کا قول نقل کیا ہے کہ یہ

عہد تمام انبیاء سے حضرت محمد ﷺ کے بارے میں لیا گیا تھا کہ اگر وہ خود ان کا زمانہ پائیں تو ان پر ایمان لا سکیں اور ان کی تائید و نصرت کریں اور اپنی اپنی امتوں کو بھی بھی ہدایت کر جائیں۔ حضرت طاؤس<sup>ؑ</sup>، حسن<sup>ؓ</sup> بصری اور قتادہ<sup>ؓ</sup> فرماتے ہیں کہ یہ بیشاق انبیاء سے اس لیے لیا گیا تھا کہ وہ آپس میں ایک دوسرے کی تائید و نصرت کریں۔

## صفحہ ۱۷۰

ذیلی عنوان 'منافقین کی ایک شرارت' کے تحت مولانا اصلاحی نے غزوہ احمد کے موقع پر دفاعی حکمتِ عملی کے سلسلہ میں ساری باتیں غلط، بے سرو پا اور بے سند بیان کی ہیں۔ ان کے خیال میں صحابہ سے مشاورت کے وقت پہلے سے رسول اللہ ﷺ کے دل میں یہ تھا کہ مدینہ سے باہر نکل کر مقابلہ کرنا ہے، لیکن اس بات کو پوشیدہ رکھ کر امتحاناً آپ<sup>ؐ</sup> نے مسلمانوں کے سامنے یہ سوال رکھا کہ قریش کا مقابلہ مدینہ کے اندر سے کیا جائے یا باہر نکل کر؟ اس کا جواب سچ اور پکے مسلمانوں کی طرف سے تو ظاہر ہے کہ یہی ہو سکتا ہے کہ باہر نکل کر، چنانچہ انہوں نے پورے جوش و جذبہ کے ساتھ یہی جواب دیا، لیکن منافقین نے مدینہ میں محصور ہو کر مقابلہ کی مصلحتیں سمجھانے کی کوشش کی۔"

یہ بات بالکل غلط ہے کہ آپ<sup>ؐ</sup> نے امتحاناً ایسا کوئی سوال صحابہ کے سامنے رکھا تھا اور یہ کہ آپ کے دل میں پہلے سے یہ بات تھی کہ باہر نکل کر مقابلہ کرنا ہے۔ مولانا صفائی الرحمن مبارک پوری نے الرحیق المختوم میں لکھا ہے: "پھر آپ<sup>ؐ</sup> نے صحابہ کرام کے سامنے دفاعی حکمتِ عملی کے متعلق اپنی رائے پیش کی کہ مدینے سے باہر نہ نکلیں، بلکہ شہر کے اندر ہی قلعہ بند ہو جائیں۔ اب اگر مشرکین اپنے کمپ میں مقیم رہتے ہیں تو بے مقصد اور برا قیام ہو گا اور اگر مدینہ میں داخل ہوتے ہیں تو مسلمان گلی کوچے کے ناکوں پر ان سے جنگ کریں گے اور عورتیں چھتوں کے اوپر سے ان پر نشست باری کریں گی۔ یہ صحیح رائے تھی اور اسی رائے سے عبداللہ بن ابی راس المناقیفین نے بھی اتفاق کیا، جو اس مجلس میں خرزج کے ایک سرکردہ نمائندہ کی حیثیت سے شرکیک تھا،... لیکن بعد میں "اکثریت کے اصرار کے سامنے اپنی رائے ترک کر دی اور آخری

فیصلہ یہی ہوا کہ مدینے سے باہر نکل کر کھلے میدان میں معرکہ آ رائی کی جائے۔“  
رہی مولانا اصلاحی کی یہ بات کہ مدینہ میں محصور ہو کر مقابلہ کرنے کی تجویز کی صرف  
منافقین نے تائید کی تھی تو یہ بھی صحیح نہیں ہے، بلکہ اس رائے میں مہاجرین اور انصار صحابہ کی بڑی  
تعداد شامل تھی۔ علامہ شبلی نعماںؒ اپنی شہرہ آفاق تصنیف ”سیرت النبیؐ (حصہ اول) میں لکھتے ہیں:  
”صحح کو آپ نے صحابہ سے مشورہ کیا۔ مہاجرین نے عموماً اور انصار میں سے اکابر نے رائے دی  
کہ عورتیں باہر قلعوں میں بھیج دی جائیں اور شہر میں پناہ گیر ہو کر مقابلہ کیا جائے۔ عبداللہ بن ابی  
بن سلوان، جواب تک کبھی شریک نہیں کیا گیا تھا، اس نے بھی یہی رائے دی، لیکن نو خیز صحابہ  
نے، جو جنگ بدر میں شریک نہ ہو سکے تھے، اس بات پر اصرار کیا کہ شہر سے نکل کر حملہ کیا  
جائے۔ آں حضرت ﷺ میں تشریف لے گئے اور زرہ پہن کر باہر تشریف لائے۔ اب  
لوگوں کو ندامت ہوئی کہ ہم نے رسول اللہ ﷺ کو خلاف مرضی نکلنے پر مجبور کیا۔ سب نے عرض  
کی کہ ہم اپنی رائے سے باز آتے ہیں۔ ارشاد ہوا کہ پیغمبر کو زیبا نہیں کہ ہتھیار پہن کر  
اتار دے۔“

صفحہ ۱۹۲

حَتَّىٰ إِذَا فَشِلْتُمْ وَتَنَازَعْتُمْ فِي الْأَمْرِ وَعَصَيْتُمْ مِّنْ بَعْدِ مَا أَرَأَكُمْ مَا

تُحِبُّونَ (آیت ۱۵۲)

اس آیت کا ترجمہ مولانا نے یہ کیا ہے: ”یہاں تک کہ جب تم خود ڈھیلے پڑ گئے اور  
حکم میں تم نے اختلاف کیا اور رسول کی نافرمانی کی، جب کہ اللہ نے تھیس وہ چیز دکھادی تھی  
جس کے تم تمناً تھے۔“

پھر ذیلی عنوان ”ما تُحِبُّونَ کا مفہوم“ کے تحت لکھا ہے:

”ما تحبون“ میں اشارہ فتح کی تمنا کی طرف ہے۔ قرآن نے بعض جگہ اس ابهام کو  
کھوٹ بھی دیا ہے، مثلاً: سورہ صاف میں ہے ”وَأُخْرَىٰ تُحِبُّونَهَا نَصْرٌ مِّنَ اللَّهِ وَ فَتْحٌ  
قَرِيبٌ“۔

لیکن فتح ہوتی ہوئی دیکھ کر حضرت عبد اللہ بن جبیرؓ کے ساتھیوں کا اپنی حفاظتی چوکی چھوڑ کر دوڑ پڑنا سمجھ میں آنے والی بات نہیں ہے۔ جب فتح ہو ہی رہی تھی تو یہ لوگ وہاں جا کے کیا کرتے، جب کہ رسول اللہ ﷺ ان کوئی منع فرمائے تھے۔ درحقیقت یہ مال غنیمت ہی کی کشش تھی جس نے انھیں بے تاب کر دیا تھا۔ صحیح بخاری میں حضرت براء بن عازبؓ کی ایک طویل حدیث ہے، جس میں وہ غزوہ احد کی تفصیل بیان کرتے ہوئے کہتے ہیں:

”فقال أصحاب عبد الله بن جبير: الغنيمة اى قوم الغنيمة، ظهر

اصحابكم فما تنتظرون؟ ف قال عبد الله بن جبير: أنس يتيم ما قال لكم رسول الله ﷺ؟ قالوا: والله لتأتين الناس فلننصيبين من الغنيمة۔“ (بخاری، کتاب الجہاد، حدیث نمبر ۲۷۶)۔

”(کافروں کی شکست کا حال دیکھ کر) حضرت عبد اللہ بن جبیرؓ کے ساتھیوں نے کہا: لوگو، مال غنیمت حاصل کرنے کے لیے دوڑو۔ تمہارے ساتھیوں کو غلبہ حاصل ہو گیا ہے، اب یہاں کیا کر رہے ہو؟ حضرت عبد اللہ بن جبیرؓ نے (انھیں روکنے کی کوشش کرتے ہوئے) کہا: کیا تم بھول گئے کہ اللہ کے رسول ﷺ نے تم سے کیا فرمایا تھا؟ مگر ان لوگوں نے ان کی بات سنی ان سنی کر دی اور کہا: اللہ کی قسم، ہم ضرور ہاں جائیں گے اور مال غنیمت حاصل کریں گے۔“ غنیمت کی طلب میں کوئی عیب نہیں۔ خود اللہ تعالیٰ نے اہل ایمان کو اس کی ترغیب دی ہے: وَعَدَ اللَّهُ مَغَانِمَ كَثِيرَةً تَأْخُذُونَهَا (الفتح: ۱۹) ہاں، اس کے لیے سردار کی حکم عدولی قابل موافذہ ہے۔

صفحہ ۱۹۵

ثُمَّ أَنْزَلَ عَلَيْكُمْ مِنْ بَعْدِ الْغَمْمَ أَمْنَةً نَعَسَأَ يَغْشَى طَائِفَةً مِنْكُمْ (آیت ۱۵۷)

کا ترجمہ مولانا نے یہ کیا ہے:

”پھر خدا نے تم پر غم کے بعد طمیان نازل فرمایا، یعنی نیند جو آکر تم میں سے ایک گروہ کو چھالیتی ہے۔“

نُعَاس کے معنی مولانا نے نیند کے لے کر اس ساری کیفیت کو جنگ کے خاتمہ کے بعد آنے والی شب کے موقع کی قرار دیا ہے، حالاں کہ نعاس سے مراد صرف غنوڈی تھی، جو دورانِ جنگ مخلص مسلمانوں پر حق تعالیٰ نے طاری کر دی تھی۔ حضرت ابو طلحہؓ، جواسِ جنگ میں شریک تھے، خود بیان کرتے ہیں کہ اس حالت میں ہم پر انگلہ کا ایسا غلبہ ہوا تھا کہ تلواریں ہاتھ سے چھوٹی پڑتی تھیں۔

صفحہ ۲۰۸ و ۲۰۹

ذیلی عنوان اسلامی نظام میں شورائیت کا درجہ کے تحت غزوہ احمد کے موقع پر رسول اللہ ﷺ کے صحابہ کرام سے مشورہ کا تذکرہ کرتے ہوئے لکھتے ہیں: ”.... جو منافق قسم کے لوگ تھے انہوں نے اس بات پر زور دیا کہ شہر کے اندر محفوظ رہ کر مقابلہ کیا جائے، آخراں مشورہ میں منافقت کا کیا پہلو ہے؟ یہ ایک دفاعی تدبیر ہے، جو بعض حالات میں مفید ہوتی ہے۔ آخر غزوہ خندق میں یہی تدبیر کام آئی یا نہیں؟ صفحہ ۲۰۹ کے حاشیہ میں لکھا ہے: ”تاریخ و سیرت کی کتابوں میں یہ بات جو نقل ہوئی ہے کہ خود آس حضرت ﷺ کی رائے بھی یہی تھی کہ مدینہ کے اندر محسور رہ کر دشمن کا مقابلہ کیا جائے، لیکن پر جوش صحابہ نے آپ کو نکلنے پر مجبور کر دیا، یہ بالکل بے ثبوت بات ہے۔“

اگر سارے سیرت نگاروں کی یہ بات بے ثبوت ہے تو آپ کی بات کا آخر کیا ثبوت ہے؟

آگے لکھتے ہیں: ”آپ نے اس تدبیر سے جب کم زوروں اور حوصلہ مندوں کا اندازہ فرمایا تو گھر کے اندر داخل ہوئے اور اسلحہ پہن کر باہر تشریف لائے۔ یہ اس امر کا اظہار تھا کہ مقابلہ باہر نکل کر کرنا ہے۔ جاں شاروں کو بے طور خود یہ گمان ہوا کہ مبارک حضور نے یہ رائے ان کے اصرار کی وجہ سے اختیار فرمائی ہو، اس وجہ سے انہوں نے معدترت کے ساتھ اپنی رائے واپس لینی چاہی۔ اس پر حضور نے فرمایا کہ نبی ہتھیار پہن کر اس تارا نہیں کرتا۔“

اگر جاں شاروں کا یہ گمان بے طور خود تھا اور حضور نے اس کا کوئی اثر قبول نہیں کیا تھا

تو آخر آپ نے اس کا اظہار کیوں نہیں فرمایا؟ مروت و رافت کا تقاضا تھا کہ آپ اپنے جان ثاروں کی دل جوئی کرتے اور ان کے گمان کا ازالہ فرماتے۔ اس کے بجائے آپ نے ایسی بات ارشاد فرمائی جس سے ان کے گمان کو تقویت ملی۔

صفحہ ۲۱۱

مَا كَانَ لِنَبِيٍّ أَنْ يَغْلُبَ وَمَنْ يَغْلُبُ يَأْتِ بِمَا غَلَبَ يَوْمَ الْقِيَامَةِ (آیت ۱۶۱)

اس آیت کا ترجمہ مولانا نے یہ کیا ہے:

”اور ایک نبی کی شان سے بعید ہے کہ وہ بدخواہی کرے اور جو بدخواہی کرے گا تو قیامت کے دن وہ اپنی بدخواہی سمیت پیش ہو گا۔“

غَلَبَ، يَغْلُبُ غَلُولًا کے معنی خیانت، بعدہدی اور بے وفائی کے لے کر مولانا نے ایک لمبی تقریر کرڈی ہے، جس میں بتایا کہ منافقوں نے رسول اللہ ﷺ پر یہ اذام لگایا گیا کہ ”آپ قوم کے اعتقاد سے بالکل غلط فائدہ اٹھا رہے ہیں اور ہمارے جان و مال کو اپنے ذاتی حوصلوں اور امنگوں کے لیے تباہ کر رہے ہیں۔ یہ صریحاً قوم کے ساتھ غداری و بے وفائی ہے۔“ حالاں کہ یغفل کے معنی یخون (خیانت کرنا) خود انھوں نے زجاج کی تشریع اور لسان العرب کی تصریح سے نقل کیے ہیں۔ اس مقام کی صحیح تشریع مولانا مودودیؒ نے تفہیم القرآن، سورہ آل عمران، حاشیہ ۲۱۱ میں کی ہے۔ وہ لکھتے ہیں: ”جگ ختم ہونے کے بعد جب نبی ﷺ مدینہ تشریف لائے تو آپ نے ان لوگوں کو بلا کر (جنھوں نے عقب کی حفاظتی چوکی چھوڑ دی تھی) اس نافرمانی کی وجہ دریافت کی۔ انھوں نے جواب میں کچھ عذرات پیش کیے، جو نہایت کم زور تھے۔ اس پر حضور نے فرمایا: بل ظنتم انا نغل ولا نقسم لكم۔“ اصل بات یہ ہے کہ تم کو ہم پر اطمینان نہ تھا۔ تم نے یہ گمان کیا کہ ہم تمہارے ساتھ خیانت کریں گے اور تم کو حصہ نہیں دیں گے۔“

صفحہ ۲۱۸ و ۲۱۹

”لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءِ سَنَحْكُمُ بُلَامًا

فَالْأُولُوْا وَقَاتَلُهُمُ الْأَنْبِيَاءَ بِغَيْرِ حَقٍّ“ (آیت ۱۸۱)

”اللہ نے ان لوگوں کی بات سن رکھی ہے جنہوں نے کہا کہ اللہ محتاج ہے اور ہم غنی ہیں۔ ہم ان کی اس بات کو بھی لکھ رکھیں گے اور ساتھ ہی ان کے ناحق قتل انبیاء کو بھی“۔  
اس آیت میں اہل کتاب یہود کا بیان ہے، کیونکہ اسی آیت میں ان کے ایک مشہور جرم (قتل انبیاء) کا ذکر ہے۔ لہذا اللہ کو محتاج اور خود کو غنی کہنا بھی یہود کا ہی قول ہو سکتا ہے۔  
مولانا اصلاحی نے اسے منافقین کا قول قرار دیا ہے، جو صریحاً غلط ہے۔



## اسلام اور مشکلاتِ حیات

### مولانا سید جلال الدین عمری

اس دنیا میں اللہ تعالیٰ کے نافرمانوں پر مشکلات اور مصائب کیوں آتے ہیں؟ اللہ تعالیٰ کے نیک بندوں کو ملیٰ اور اجتماعی، شخصی اور انفرادی مشکلات سے کیوں گزارا جاتا ہے؟ امراض، جسمانی تکالیف، مالی مشکلات، حادثات اور صدمات میں ایک مومکن کا کیا روایہ ہونا چاہئے؟  
مرض اور مشکلاتِ حیات میں خودشی کیوں ناجائز ہے؟ مرض کی ہدایت میں کسی کی جان کیوں نہیں لی جاسکتی؟ یہ کتاب قرآن و حدیث کی روشنی میں ان سوالات کے جوابات فراہم کرتی ہے۔ مؤثر اندازِ بیان، دلنشیں بحث اور علمی اسلوب۔

آفسیٹ کی حسین طباعت، خوب صورت سرورق، صفحات: ۲۸، قیمت = ۲۵ روپے

### ملنے کے پتے

ادارہ تحقیق و تصنیف اسلامی، پوسٹ بکس نمبر: ۹۳، علی گڑھ - ۲

مرکزی مکتبہ اسلامی پبلیشورز، دعوت نگر ابوالفضل انکھیو، نئی دہلی - ۲۵